

ሰንበት ዘፍሬ

መስከረም 14 2010 ዓ.ም. (9/24/2017)

አብ ግራት አምላኽ ክንዓዩ ጽዑዓት ኢና!

መዝሙር: እኩት አንተ ወስቡሕ ስምክ ወዓቢይ ኅይልክ...

ንባባት: ፊሊጲ 1: 20-27፥ ያዕ. 5: 1-10፥ ግ.ሐ.19: 21-ፍ፥ ማቴ 20: 1-16.

ምስባክ: ምድርኒ ወሃበት ፍሬሃ፥ ወይባርከነ እግዚአብሔር አምላክነ፥ ወይባርከነ እግዚአብሔር። “ምድሪ ፍሬአ ትህብ፥ እግዚአብሔር አምላኽና፤ ይባርኸና፥ እግዚአብሔር ክባርኸና እዩ”። መዝ. 85: 12።

መዝሙር: “አ ኅይታይ ንፍሬ ምድርኻ ባርኽ ብኸረምቲ ብበረኸትካ እትኸፍት ኅይታ ከማኻ ዝበለ ጻድቕን መሓርን መን አሎ? እታ ጠምያ ነራ ዝጸገበት ነፍሲ ካብ ሞት ድኒና ትባርኸካ አላ፥ አብ ሰማይ እትቕመጥን ብትሑታት እትባረኸን ምስጉን ንስኻ ኢኻ። ስምካ ንኡድ ክእለትካ ድማ ዓቢይ እዩ። ንስኻ ኢኻ ንሰንበት ዕረፍቲ ገርካ ዝሰራዕካን ንኹሉ ዘዝግብኦ ምግቢ ዝሃብካዮን”።

ካብ 9-15 መስከረም ዘሎ ዘመነ ፍሬ ይብሃል። አብ ሃገርና አብዚ እዋን ኩሉ ሸዊቱ መሬት ፍሬአ እትህበሉ ሓረስታይ ፍረጻምኡ ብግሁድ ተስፋ ዝርእየሉ፥ ሓረስታይ ለይትን መዓልትን ፍረ ጻምኡ ዝእክበሉ ናይ ዓጺድን ፍረን እዋን ስለ ዝኾነ አብ ገዛ አብ ዓዲ ሰብ ክትረክብ ቀሊል አይኮነን። ምስ እዚ አተሓሕዝና አብ መንፈሳዊ ሕይወትና ክንርእዮ ከሎና ዝያዳ አብ ህያባት አምላኽን አገልግሎቱን ክንወፍር እዋ አብቲ አምላኽ ዝደልዮ ወፊርና መንፈሳዊ ፍረ ክነፍሪ ክንዓዩ ንሕተት አሎና።

ናይ ሎሚ ወንጌል ነዚ ሓሳብ ብኸመይ ክንርድኦን ክንምልሰሉ ከም ዘሎና ይነግረና። ንማቴዎስ ወንጌላዊ ክንርድኦ ናይ እቶም ቀዳሞት ክርስትያን ድሕሪ ባይታ ታሪኽ ክንርኢ የድልየና። እቶም ንብዙሕ ሰዓታት አብቲ ግራት ዝሰርሑ “እቶም ንምሉእ መዓልቲ አብ ሃሩርን ብርቱዕ ሰራሕ ክሰርሑ ዝውዓሉ” ህዝበ አይሁድ እዮም። እቶም ድሒሮም አብ ሥራሕ ዝወፈሩ ኸአ እቶም አረማውያን ዝነበሩ እዮም።

መልእኽትን ትሕዝቶን ናይ እዚ ወንጌል ነቶም አይሁድ ዝምልከት እዩ፥ ምኽንያቱ ነቶም አረማውያን ዝነበሩ እዋ ክርስትና ዝተቐበሉ በቲ ዝረኸብዎ ጸጋ አብ ክንዲ ዘመስግኑ ሕጉሳት ዘይነበሩን። ማቴዎስ ሓደ ካብቲ ንኢየሱስ ዝተጓነፎ ዘሕዝን ነገር ክነግር እንከሎ ናብቶም ናቱ መጽአ ግን አይተቐበልዎን፥ ናብቶም አረመን ከይዱ ብጽቡቕ ተቐቢሎም ንሱ ኸአ ኩሉ ጸጋታት መንፈስ ቅዱስ ከም ዝቐበሉ ገርዎም ይብለና። ብሓቂ ክንርእዮ ከሎና እቲ “ዳሕሮት ቀዳሞት ቀዳሞትውን ዳኅሮት ኪኾኑ እዮም” ክኾኑ እዮም ዝብል አብ ሓቂ ተራእዩ።

ነዚ ምስዚ ዘሎናዮ ዘመን እንተ ረአናዮ ዘይቅኑዕ አገባብ ኮይኑ ይርአየና፥ ነቶም ክሰርሑ ዝወዓሉ ዝተዋህበን ነቶም ቁርብ ሰዓታት ዝሰርሑ ዝተዋህበ ሓደ ዓይነት ስለ ዝኾነ ቅንዕና ኅዲሉ መሰል አይተሓለውን ንብል ምኽንያቱ አተሓሳስባና መጠን ዝሰራሕካዮ መጠኑ ኢና ክንክፈል እንደሊ፥ እቲ አከፋፍላ ከምኡ እንተ ዘይኮይኑ ዓመጽ እዩ ንብል።

ምሉእ ትሕዝቶ ትምህርትን ናይ እዛ ምሳሌ ብዛዕባ “ርትዒ ሓቂ” እዩ። ክንርድኦ ጸገም እንተ ኣልዩና ኣብቲ ናይ ኢየሱስ ትምህርቲ ጸገም ኣሎና ማለት እዩ። ነዚ ክርድኦና ኣብ ኢሳያስ 55፡ 6-9 ንርኦ ከምዚ ዝብል ከኣ ነንብብ “ተመለሱ ናብ እግዚአብሔር ጸልዩ፤ ቀረባ ኸሎውን ጸውዕዎ፤ ኃጥኡን መገዶም ዓመጸኛታት ከኣ ሓሳቦም ይጎደጉ፤ ናብ እግዚአብሔር ኣምላኽና እውን ይመለሱ፤ ንሱ ኺምሕሮም ኣዝዩ ኸኣ ይቕረ ኺብለሎም እዩ፤ እግዚአብሔር ከምዚ ይብል ኣሎ ሓሳባቱ ከም ሓሳባትኩም ኣይኮነን፤ መንገድታትኩም ከኣ ኻብ መገድታታይ ፍሉይ እዩ፤ ከምቲ ሰማይ ካብ ምድሪ ልዕል ዚብል መገድታታይ ካብ መገድታትኩም ሓሳባታይ ኻብ ሓሳባትኩም ልዕል ዝበለ እዩ”።

ኣብዚ እንርእዩ ነዚ ምሳሌ ብፍሉይ ኣረኣእያ ክንርእዩ ከምዘሎና እዩ ዝሕብረና። ናይ እግዚአብሔር ሓቂ ወይ ርትዒ እንታይ ምዃኑን ከምዝመስልን ክንምሃር ኣሎና። ካልእ ስም ንናይ እግዚአብሔር ርትዒ ምሕረትን ርሕራሔን እዩ። ኣብ ቅድሚ ዓለም ክንርእዩ ከሎና ኣብ ገለ እዋን ዘይቅኑዕ ኮይኑ ክርኣየና ይክእል እዩ። ኣብቲ ምሳሌ እቲ ቀንዲ ነጥቢ እቶም ብዙኅ ዝሰርሑ ከምቲ ዝሰርሑዎ ኣይተኸፍሉን ዝብል ዘይኮነስ እቶም ዳገረዎት ልክዕ ሓደ ዓይነት ክፍሊት ከምዝተኸፍሉ ንምሕባር እዩ። ኣብዚ ነገራት ከምቲ ንሓደ ግለሰብ ብዘድልዩ ተለኪዖም ዘይኮነ ከምቲ ዘድሊ እዩ ተራእዩ ዘሎ። ኩሎም ቀዳሞት ይኹኑ ዳሕረዎት ሓደ ዓይነት ናይ ኣምላኽ ሓልዮትን ፍቕርን የድልዮም ነፍሲወከፍ ከኣ ብምልኡ ይቕበሎ።

ስለዚ ኣብክንዲ ንኣምላኽ ከምዚ ዘይገበረ ኢልካ ምዝራብ ብልቢ ክነመስግኖ ይግባእ። ኣብ ገለ እዋን ኣብ ሕይወትና ከበድን መሪርን ናብራ ዓለም ኣሕሊፍና ደኺምና ተቓሊስና ሕይወትና እና ኣሕለፍና ከሎና ሓደ ሕማቕን ዘይስሩዕን ውዳቕን ሕይወት ዝመርሕ ዝነበረ እዋን ኣብ መወዳእታ ኣብ ልዑ ተመሊሱ ተነሲሑ እንተ ሞተ ብዙሕ ርትዒ ከምዘይተገብረ ክንሓስብ ንኸእል ኢና። እንተ ኸነ ድላይ ኣምላኽ ካብ መጀመርያ ይኹን ኣብ መጨረሻ ንመንግስተ ሰማይ ዘእቱ ንስሓን ግብርን ክክልወና እዩ ዘደሊ። ብዙሕ ሰሪሕና እንውስኹ ውሑድ ሰሪሕና እንጉድሎ ነገር የለን። ነገር ኣምላኽ ንሕና ብእንገብሮ ኣይቅየርን እዩ።

ካብዛ ምሳሌ ነዚ ዝስዕብ ነገራት ክንምሃር ይክእል፡

1. ኣብ ግራቱ ክንጻዩ ዘፍቀደ ኣምላኽ ምስጋና ይግብእ። ኣምላኽ ብፍሉይ ንነፍስ ወከፍና ኣብ ግራቱ ክንጻዩ ክነበርክት ሓርዮና እዩ። ከምቲ ካብ ኩሎም ዓበይትን ጀጋኑን እንከለዉ ንዳዊት ኣንጻር ኅልዮት ክዋጋእ ዝሓረዩ፤ ንማርያም ኣደ ኣምላኽ ክትከውን ካብ ኩለን ኣንስቲ ዝሓረዩ፤ ንጴጥሮስ ማንም ገፋፍ ዓሣ መራሕ ቤተ ክርስቲያን ክኸውን ዝሓረዩ ንነፍሲ ወከፍና ኸኣ ንፍሉይ ጸዋዕታን መልእኽቲ ኣምላኽ ክነበጽሕ ሓርዮና እዩ። እዚ ኹሉ ዝሕብሮ ኣምላኽ ነቶም ዝደልዮም ብናቱ መገዲ ከም ዝመርጽ እዩ፤ ክገርመና የብሉን ከመይ ኣመራርጻ ኣምላኽ ከም ኣመራርጻና ስለ ዘይኮነ።
2. ኣብ ዝኾነ እዋን ኣብ ኣምላኽ ክንምለስ ጽወዓት ኢና፡- ምኽንያቱ ኣምላኽ ኣብ ዝኾነ እዋን ካብ ኃጢአትና ተጣሊስና ክንምለስ እንከሎና ይቕበለና እዩ። ከምቲ ኣብ ሕይወት ኢየሱስ ደጋጊሙ ዝተገልጸ ሓደ ኃጥእ ካብ ኃጢአቱ እንተ ተመልሰ ወላ ስዓት ዓሰርተ ሓደ ይኹን ማለት ኣብ መጨረሻ ሕይወቱ ኣብ ዝኾነ እዋን ኣምላኽ ይቕበሎ እዩ። ኣምላኽ ብዛዕባ ዝሓለፈ ሕይወትና ዝርኢ ሓጺር ተዘክሮ እዩ ዘለዎ። እዚ እዩ ሓደ ካብቲ ብዝያዳ ክነመስግኖ ዝግብእና። ኣምላኽና ሓዳግ ኣምላኽ እዩ።
3. ካልኣት ኣብ ግራት ኣምላኽ ምሳና ክጻዩ ክነፍቅድ ድላይ ኣምላኽ እዩ። ኣብ ግራት ኣምላኽ ምንፍፋግ የለን። ብክርስቲያናዊ ጉዕዞ ሕይወት ክንርእዩ ከሎና ዘገርም እዩ

እናስዓብናዮ ከሎና ነቶም ኣብ ኃጢአትን ኢሚራላዊ ሕይወት ዝነብሩ ሰባት ንክስሮም። ምሳና ስለ ዘይተገደዱ ንወትሩ ኩነት ገርና ንወስዶም ማዕጾ ኣፍደገ ሰማይ ክዕጸዎም ንደሊ እንተ ኾነ ትምህርቲ ወንጌል ዘስተምህሮ ሓቅን ፍቕርን ሕያውነትን እዩ። ኣብ ምክፋልን ኣብ ርትዕን ዝነብር ሰብ ጥራሕ እዩ ንሓቀኛ ሓጎስ ዝነብር ንኻልኣት ኣሕዋቱ ከኣ ኣብቲ ንሱ ዘለዎ ክመጽኡ ብዘይ ዝኾነ ንፍገት ይጽውዕ። ኣብ ኃጢአት ዝነብር ሰብ ሕይወቱ ብዘሕ ጊዜ ኣብ ሓሳዊ ዝኾነ ነገር መሰረት ገሩ ንሓጎስ ደስታን ኣብቲ ዘይሓቀኛ ነገራትን ተግባራትን ክረክብ ይጽዕር። ንሕና ግን ኣብ ክርስቶስ ኣብቲ ሓቀኛ መገዲ ዝኾነ ኢና ክንክተል ጽወዓት።

4. **አምላኽ ንኹልና ብሓደ እዋን ኣይጽውዓናን እዩ።** ገለ ካብ ንእስነቶም ጥምቀት ምስ ተቐበሉ ኣብ ዕዮ ኣምላኽ ይወፍሩ ። ገለ ኣኸኣ ኣብ ሸዊት ዕድሚኦም ንኡሳን ከለዉ ገለ እውን ኣብ ሓዳር እንከለዉ ገለ ኸኣ ድሒሩ ዝጽውዖም ኣለዉ። ገለ ሰባት ከምቶም ንግሆ ዕዮ ዝጀመሩ እዮም ገለ ኸኣ ከምቲ ፈያታይ ዘየማን ከኣ ኣለዉ። አምላኽ ንነፍሲ ወከፍና ፍሉይ መደብ ኣለዎ። ገለ ካባና ዝተፈለ ጸጋ ሃብቲ፣ ጥዕና፣ ክእለት እንተ ሃቦም ዝያዳና ይፍቀሩ ማለት ኣይኮነን። ከምቲ ሓደ ወላዲ ምስ ነፍሲ ወከፍ ደቁ ዝተፈላለየ ርክብ ዘልኦ እዩ። ምስ ነፍሲ ወከፍና ብፍሉይ ይራኸብ ምኽንያቱ አምላኽ ከምቲ ንሱ ዝደልዮን ንኦና ብዝጠቅምን ብፍሉይ ይራኸበና።

5. **አምላኽ ኣብ ግራቱ ክንዓዪ ይዕድመና።** ነቶም ኣብ ወንጌል ዝረኣናዮም ሰራሕተኛታት ካብኦም ዝተደለ ክሰርሑ ፍቓደኛታት ምዃን ጥራሕ እዩ ንሱ ኸኣ ኣብ ግራቱ ክሰርሑ ዓዲምዎም፣ ንኦና እውን ብዘሕ ጊዜ ይዕድመና እዩ። ከም ሳሙኤል ነብይ “እነኹ እስምዓካ ኣሎኹ ተዛረብ” ዝበሎ ንሕና እውን ከምኡ ክንብል እዩ ዝድለ ዘሎ። ብብዘሕ መገዲ እዩ እቲ መጻዋዕታ ስለዚ ኣለሊኻ ምኽኣል። “ጎይታይ እንኹ ጥራሕ ይኹን መልሰና”።

6. **መጨረሻ ትምህርቲ እንምሃሮ ካብዛ ምሳሌ ሕያውነት አምላኽ እዩ።** እዞም ሰባት ሓደ ዓይነት ስራሕ ኣይሰርሑን ግን ሓደ ዓይነት ተኸፊሎም። ህያብ አምላኽ ብዘይተጸበናዮ ጊዜን ብዘይተጸበናዮ ኣገባብን ይመጽኣና፣ ተራና ብኸፉት ልቢ ምጽባይ ጥራሕ እዩ፣ ሽቡ ንድምጺ አምላኽ ኣለሊና ክንክእል ኢና። ከምቲ ደሞስዜኔስ ዝተባህለ ዘስተምህሮ “ንኣሸቱ ዕድላት ፈለምቲ ንዓበይቲ ዕድላት እዮም” ካልእ እውን “እቲ ንመርከብ ጥራሕ ዝጸበ ሰብ ኩሉ ጊዜ ንሱ እዩ ንጃልባ ዘሕልፋ” ይብሃል። ኣብ ንኣሸቱ ነገራት ንአምላኽን ምሕረቱን ኣለሊና ክንክእል ኣሎና።

ቅዱስ ጳውሎስ ኣብ ሰብ ፊሊጲስቶስ ነቶም ኣብ ሰሜን ግሪኽ ዝነብሩ ዝነበሩ ኣብ ዝጽሓፉ ብዛዕባ ክርስትያናዊ ነጻነት እንታይ ምዃኑ ይገልጽ። ነዚኣ መልእኽቲ ክጽሕፍ እንከሎ ጳውሎስ ኣብ ቤት ማእሰርቲ እዩ ነሩ ምናልባት ብክርስትያናዊ እምነቱ ምኽንያት ክቕተል እውን ይክኣል እዩ። ዝኾነ ይኹን ንሱ ቅሩብ እዩ።

“ከምቲ ኩሉሳዕ ሕጂውን እንተ ኾነ እንተ ብሕይወት እንተ ብሞት ንክርስቶስ ብትብዓት ከኸብሮ እዩ፣ ከመይ ንኣይ ሕይወት ማለት ክርስቶስ እዩ፣ ሙማት ከኣ ረብሓይ እዩ፣ ብሕይወት እንተ ደኣ ኸነብር ኮይነ ግና ፍረ ዘለዎ ዕዮ ኣሎኒ ማለት እዩ። ነዩናይ ከም ዝመርጽ ግና ኣይፈልጥን እዩ፣ ብኸልቲኡ ወገን እጭነቕ ኣሎኹ፣ ዚሕሸኒ ስለ ዝኾነ ግና ካብዚ ተፈልየ ምስ ክርስቶስ ክኸውን ሃረርታይ እዩ እንተኾነ ንኣኻትኩም ምእንቲ ክሕሸኩም ብሕይወት ምጽንሐይ የድሊ እዩ” (ፊሊ. 1:20-24)።

እዚ ቃላት ጳውሎስ ናይ ሓደ ብምሉእ ንድላይ አምላኽ ክገብር ፍቓደኛ ዝኾነ ብምሉእ ንመገዲ አምላኽ ዝኸተል አብ ኩሉ ራእዩ ድለት አምላኽ ሓዊሱ ዝኸይድ ዝበለጸ አብነት እዩ። እዚ ክግበር እንከሎ ተቐባሊ ጥራሕ ዘይኮነ ተሳታፊ ናቱ ተራ እውን ክጻወት አለዎ እምበር ንላዕሊ ጠሚትካ ካብ አምላኽ ጥራይ ምጽባይ ማለት አይኮነን።

በዚ ብሩኽ ሰንበት አምላኽ አብ ሕይወትና አብቲ ዝድለ ነጻነትና ሕያውነትና ክንርከብ ንለምኖ። እዚ ኸአ እዩ ምስጢር ናይ ሓቀኛ ሓጎስ። አብ ግራትካ ከምቲ ንስኻ እትደልዮ ክንጻዕ ዝሓረኻና ነመስግነካ አሎና። ድላይካ ክነለሊ ፍቓድካ ክንፍጽም ጸጋን ሓይሊ ሃበና ንበሎ።

አባ ንጉሠ ፍሥሓ